

## „تاریخ التراث العربی“ - تالیف کے مقاصد اور طریق کار

ڈاکٹر فواد سیزگین

ترجمہ : ڈاکٹر خورشید رضوی

تاریخ علوم پر ڈاکٹر فواد سیزگین کے عربی خطبات کا تعارف نیز پہلے خطبے کا ترجمہ قارئین کی خدمت میں فکرونظر کے شماره ۱ ، جلد ۲۳ میں پیش کیا جا چکا ہے۔ اب دوسرے خطبے کا ترجمہ حاضر ہے۔ اس میں فاضل محقق نے اپنی شہرہ آفاق جرمن تالیف *Geschichte des Arabischen Schrifttums* کے متعلق نہایت مفید معلومات پیش فرمائی ہیں۔ اس کتاب کی آٹھ جلدیں شائع ہو چکی ہیں اور „تاریخ التراث العربی“ کے عنوان سے اس کا عربی ترجمہ بھی جاری ہے۔  
(مترجم)

---

جب یورپ کے دینی و ثقافتی حلقوں پر لاطینیوں کی طرف سے عرب دشمنی کی رو غالب آ گئی۔ جس کی طرف میں گزشتہ خطبے میں اشارہ کر چکا ہوں۔ تو سترھویں صدی عیسوی کے نصف اول میں استشرق کا ظہور ہوا۔ اس میدان میں پہلا نام جو ہمیں معلوم ہے ، ہالینڈ کے عالم جیکب گولیس ((JACOBUS GOLIUS)) کا نام ہے ، جس نے لائڈن میں عربی مخطوطات کی اچھی خاصی تعداد جمع کی اور ۱۶۲۳ سے ۱۶۵۶ عیسوی کے درمیانی عرصے میں ان میں سے بعض کو۔

مثلاً طفرانی کا لامیۃ العجم ، حریری کا پہلا مقامہ اور ابو العلاء معری کا ایک قصیدہ - شائع بھی کیا - پھر اس کے نقش قدم پر آنے والے بعض مستشرقین نے سبع معلقات، حماسہ ابی تمام اور قصیدہ تأبط شراً جیسے کچھ شعری سرمائے کا ترجمہ کیا -

جب استشراق پر توجہ بڑھی تو انیسویں صدی عیسوی کے اوائل میں بعض علماء نے عربی علوم پر کچھ بنیادی کتابیں تالیف کرنے کی ضرورت محسوس کی - چنانچہ جرمن مستشرق و سٹنفلڈ (F. WÜSTENFELD) نے ۱۸۳۰ء میں „ تاریخ اطباء عرب “ تالیف کی - اس کے دو برس بعد لاطینی عالم و نرغ (G. WENRICH) کی کتاب منظر عام پر آئی جس کا موضوع یونانی سے عربی میں ہونے والے ترجمے تھے -

ہیمر برگسٹال (J. HAMMER PURGSTALL) کی سات حصوں پر مشتمل ضخیم کتاب „ تاریخ ادب عربی “ انیسویں صدی کے عجائب میں شمار ہوتی ہے - یہ ۱۸۵۰ اور ۱۸۵۶ کے درمیان وی آنا سے شائع ہوئی - ناقدین نے مؤلف کو عربی سے ناواقفیت کا الزام دیا اور اس کی بہاری غلطیاں پکڑیں - یہ سب درست مگر پھر بھی آسٹریا کا یہ عالم ، قدر کا مستحق ہے کہ اس نے ہزاروں مسلمان علماء کے نام مع مختصر کوائف زندگی کے یکجا کر دینے اور گاہے گاہے ادبی ، فکری اور طبیعی علوم پر ان کی کتابوں کا ترجمہ بھی کرتا رہا -

۱۸۸۸ اور ۱۸۸۹ء کے درمیان، دس ضخیم جلدوں میں آوارڈ (E. AHLWARDT) کی مرتب کردہ فہرست کتب خانہ برلن، انیسویں صدی کے اواخر کی اہم ترین منشورات میں سے تھی - یہ زبردست کتاب، جو کتب خانہ برلن کے عربی مخطوطات کی فہرست ہے، وسیع پیمانے پر اولین علمی کاوش تصور کی جانی چاہیے جس کے مؤلف نے اپنے مواد کو نظم و ضبط کے ساتھ تاریخی ترتیب دینے کی کوشش کی -

پھر ۱۸۹۸ اور ۱۹۰۲ء کے درمیان، کارل بروکلیمان (C. BROCKELMANN) نے آلوارڈ کی فہرست کو بنیاد بناتے ہوئے اپنی

کتاب „تاریخ ادب عربی“ دو جلدوں میں مرتب کی۔

کچھ اور اہم کوششیں بھی انیسویں صدی کے اواخر یا انیسویں

سے بیسویں صدی کی کروٹ کے دوران تکمیل کو پہنچیں۔ مثلاً

سٹائنشنائدر (M. STEINSCHNEIDER) کی تین کتابیں جن کا موضوع۔

سترہویں صدی عیسوی تک، یونانی سے عربی، عربی سے عبرانی

اور عربی کتب کے یورپین زبانوں میں ہونے والے تراجم تھے۔ اسی

طرح سویٹزرلینڈ کے عالم زوتر (H. SUTER) کی کتاب جو عرب ماہرین

ریاضی و فلکیات اور ان کی تصانیف سے متعلق تھی۔ اس کتاب میں

ریاضی و فلکیات کے پانچ سو عرب علماء اور ان کی کتابوں کے نام

درج کئے گئے اور ساتھ ہی ساتھ اس وقت تک کی شائع شدہ

فہرستوں کی مدد سے یورپ اور دارالکتب المصریہ، قاہرہ کے ان

مخطوطات کی نشان دہی بھی کی گئی جو مصنف کے علم میں تھے۔

مستشرقانہ مطالعات کا دائرہ بیسویں صدی میں سال بہ سال

پھیلتا چلا گیا۔ حتیٰ کہ بروکلیمان کو تین جلدوں میں اپنی کتاب کا

ضمیمہ تیار کرنا پڑا جو ۱۹۳۰ء اور ۱۹۳۲ء کے مابین شائع ہوا۔

عام خیال یہ تھا کہ عربی و اسلامی علوم کی تاریخ اس وقت تک

نہیں لکھی جا سکتی جب تک مختلف علوم میں مسلمانوں کے کام

کی ایک فہرست تیار نہ ہو جائے۔ بلکہ خود اس کام سے پہلے بعض

جزئی مسائل کا مطالعہ ضروری ہے جس میں کم از کم ایک صدی

صرف ہو جائے گی۔ چونکہ یہی خیال بروکلیمان کے ذہن میں جاگزیں

تھا اسی لئے اس نے اپنی کتاب میں محض علماء کے مختصر حالات

درج کرنے اور ان کی ایسی تالیفات گننے پر اکتفا کیا جن کے

مخطوطات ہنوز مختلف کتب خانوں میں محفوظ چلے آتے ہیں۔ یہ

خیال جس کی طرف اشارہ کیا گیا آج تک عام ہے۔

ایک خیال اور بھی تھا جس میں مستشرقین کی بڑی تعداد شریک تھی اور وہ یہ کہ بروکلیمان کے کام میں مواد کے دائرے کی توسیع ہونی چاہیئے تا آنکہ وہ تمام دنیا میں عربی سرمائے کے مخطوطات پر حاوی ہو جائے۔ یہی وہ مقصد ہے جس کے حصول کے لئے بہت سے یورپین اور امریکن مستشرقین کوشاں ہیں۔ ۱۹۵۱ء میں استانبول میں مستشرقین کی جو عالمی کانفرنس منعقد ہوئی اس کے دوران ایک کمیٹی نے اس منصوبے پر غور کرنے کی ذمہ داری قبول کی۔

میں ۱۹۳۲ سے ۱۹۳۷ء تک استانبول میں مشہور مستشرق ریٹر (H. RITTER) سے تعلیم پا رہا تھا۔ علوم اسلامیہ کے مطالعے کے ضمن میں مجھ پر انکا بے حد احسان ہے۔ میں نے بارہا ان کی زبانی سنا کہ بروکلیمان کی کتاب میں استانبول کے کتب خانوں کے بہت سے نادر مخطوطات کا ذکر موجود نہیں۔ اس سے مجھے بروکلیمان کی کتاب کا ذیل لکھنے کا خیال پیدا ہوا اور ۱۹۵۸ء تک میں مواد جمع کرنے میں لگا رہا۔ تب مجھے یہ احساس ہوا کہ بروکلیمان کی کتاب کا ذیل لکھتے ہوئے دنیا بھر کے معروف کتب خانوں میں موجود عربی مخطوطات کی فہرستوں کی بنیاد پر اس کے دائرے کو وسیع کرنا ضروری ہے۔

اس خیال کو عملی جامہ پہنانے کی غرض سے میں نے متعدد سفر اختیار کئے اور پھر ۱۹۶۱ء میں تالیف کا کام شروع کیا۔ لیکن دو برس بعد مجھ پر واضح ہو گیا کہ بروکلیمان کی کتاب پر ذیل لکھنے کا کوئی خاص فائدہ نہیں۔ ضرورت اس بات کی ہے کہ جو مواد اس کی نظر میں نہ تھا اس کی بنیاد پر یہ کام از سر نو کیا جائے۔

۱۹۶۵ء میں دو جلدوں کا مسودہ میرے پاس مکمل ہو چکا تھا۔ پہلی جلد قرآن، حدیث، تاریخ، فقہ، عقائد، توحید اور تصوف کے

علوم پر مشتمل تھی جبکہ دوسری جلد میں شعر، نثر، لغت، نحو، بلاغت اور عروض شامل تھے۔

پہلی جلد کی طباعت کے دوران، میں اس نتیجے پر پہنچا کہ اس کتاب کو بروکلیمان کی کتاب سے الگ ایک مستقل حیثیت کا حامل ہونا چاہیئے۔ نیز یہ کہ مجھے چاہیئے کہ ذاتی، نیز دیگر ماہرین کے مطالعے کی روشنی میں جس حد تک ممکن ہو فکری تاریخ اور عربی و اسلامی علوم کے ارتقاء کے مسئلے پر توجہ مرکوز کروں۔ اس نقطہ نظر نے مجھے دوسری جلد کی طباعت سے اجتناب پر آمادہ کیا۔

میرا خیال ہے کہ یہاں ”تاریخ التراث العربی“ کے ضمن میں اپنے تالیفی مراحل کی داستان کو ذرا دیر کے لئے موقوف کرتے ہوئے آپ کو یہ بتانا چلوں کہ مستشرقین کے اس منصوبے پر عمل درآمد کی کیا صورت ہوئی جس کی طرف کچھ ہی پہلے اشارہ کر چکا ہوں۔ اس کی مجلس عاملہ ۱۹۶۱ء میں یونیسکو کی طرف سے ضروری مالی امداد حاصل کرنے میں کامیاب ہو گئی۔ بعض عہدیداروں کو ان مراحل کا علم ہوا جو میں اپنی کتاب کے سلسلے میں طے کر چکا تھا۔ چنانچہ انہوں نے مجلس عاملہ سے تقاضا کیا کہ میرے انجام دینے ہوئے کام کو تسلیم کریں اور یونیسکو کی مقرر کردہ امداد مجھے مہیا کر دیں تاکہ میں اس سے اپنے کام کی تکمیل میں مدد لے سکوں۔ انہوں نے مطلوبہ کتاب کے منصوبے کو عملی جامہ پہنانے کے لئے یورپ اور امریکہ کے متعدد ارکان پر مشتمل ایک کمیٹی تشکیل دی اور اپنی قرار داد میں کہا کہ میرا جمع کیا ہوا مواد ان کیلئے اپنے منصوبے کو جاری رکھنے میں مفید ہو سکتا ہے۔ ۱۹۶۳ء میں بروکسل (BRUXELLES) میں اس کمیٹی کا اجلاس آخری قرار داد کے لئے ہوا اور کمیٹی نے مجھ سے پوچھا کہ میں اپنا کام جاری رکھنا پسند کروں گا یا علمی مواد مہیا کر کے ان کی معاونت کرنا چاہوں گا۔

میں نے کمیٹی کو جواب دیا کہ میں اپنی کتاب کی پہلی دو جلدوں کی تالیف مکمل کر چکا ہوں اور اس مرحلے پر یہی مناسب ہے کہ یہ کتاب ایک ہی شخص کے ہاتھوں مرتب ہو تاکہ اس پر کسی قسم کے تضادات کے بغیر، ایک ہی مربوط انداز فکر کی چھاپ نظر آئے۔ اس بنا پر سابقہ کمیٹی کو، یونیسکو کی امداد مجھے مہیا کرنے کی منظوری دینے سے قبل، کالعدم قرار دے دیا گیا۔

اس صورت حال کے علی الرغم میں نے اپنی کتاب کی تالیف اس یقین کے ساتھ جاری رکھی کہ حقیقی مددگار صرف میری قوت ایمانی ہے جو تمام رکاوٹوں اور دشواریوں سے قوی تر ہے۔

مجھے خوب یاد ہے کہ ماضی کے چند سال کس درجہ کٹھن تھے اور حالات کس قدر سنگین۔ قریب تھا کہ یاس کی کیفیت مجھے کام جاری رکھنے سے باز آ جانے پر آمادہ کر لیتی مگر اس ذمہ داری کا شعور آئے آتا رہا جو میں خود پر عائد کر چکا تھا۔ اس ذمہ داری میں یاس سے زیادہ قوت تھی۔ اور آج میں خود پر اللہ کے فضل و نعمت کو واضح طور پر دیکھ رہا ہوں کہ کتاب کی پہلی چھ جلدوں کی طباعت کی تکمیل کر چکا ہوں اور ساتویں جلد کی تالیف کا آغاز ہو گیا ہے۔

میں نے تالیف کتاب کی داستان سنانے کی جسارت اس لئے کی کہ اس داستان کے مختلف مراحل آپ سے پوشیدہ نہ رہیں۔ اب میں یہ چاہتا ہوں کہ جرمن زبان میں جس قدر جلدوں کی طباعت مکمل ہو چکی ہے ان کا۔ نیز آئندہ جلدوں کے منصوبے کا۔ ایک اجمالی خاکہ آپ کی خدمت میں پیش کروں۔

۱۔ پہلی جلد :

جیسا کہ عرض کر چکا ہوں یہ جلد ابتدائی طور پر بروکلیمان کے کام کی تجدید کی غرض سے مرتب کی گئی۔ لیکن بروکلیمان کی کتاب کا آغاز شعر، نحو، لغت، تاریخ، علوم عربیت، فلسفہ اور طبیعی

علوم سے ہوتا ہے جبکہ میری کتاب کی پہلی جلد علوم قرآن، و حدیث، تاریخ، فقہ، عقائد، توحید اور تصوف پر مشتمل ہے اور اس میں ان علوم کے آغاز سے لے کر ۳۳۰ھ تک کے دور کا احاطہ کیا گیا ہے۔ یہ جلد ۱۹۶۶ء میں شائع ہوئی۔

## ۲۔ دوسری جلد :

اس کا موضوع شعر ہے۔ اس جلد کا پہلا مسودہ چونکہ میں نے علم لغت، نحو، بلاغت اور نثر کے مسودے کے ساتھ مکمل کیا تھا لہذا بہت کچھ تبدیلیاں کرنی پڑیں جن کے سبب اس کی طباعت میں مجبوراً تاخیر ہوئی اور یہ جلد ۱۹۶۵ء میں زیور طبع سے آراستہ ہو سکی۔

## ۳۔ تیسری جلد

یہ ۱۹۶۰ء میں شائع ہوئی اس میں طب، بیطرہ اور علم الحيوان شامل ہیں۔

## ۴۔ چوتھی جلد

۱۹۶۱ء میں نکلی۔ یہ کیمیا، نباتیات اور زراعت پر مشتمل ہے۔

## ۵۔ پانچویں جلد

۱۹۶۳ء میں سامنے آئی۔ اس کا موضوع ریاضیات ہے۔

## ۶۔ چھٹی جلد

ہنوز طباعت کے مراحل میں ہے۔ ان شاء اللہ تعالیٰ اس کی طباعت تین ماہ کے عرصے میں مکمل ہو جائے گی۔ یہ علم الفلک، احکام النجوم، اور آثار علویہ [METEOROLOGY] سے متعلق ہے۔ اس میں تقریباً ایک ہزار صفحات ہونگے۔

## ۷۔ ساتویں جلد

میں اسے طباعت کیلئے تیار کرنے میں لگا ہوا ہوں۔ امید ہے کہ ان شاء اللہ ڈیڑھ برس کے عرصے میں اللہ تعالیٰ مجھے اس کی تکمیل کی

توفیق ارزانی فرمائیں گے۔ اس کا موضوع علم لغت نحو اور بلاغت وغیرہ ہیں۔

۸۔ آٹھویں جلد

یہ فلسفہ، منطق، نفسیات، اخلاق، سیاست اور علم الاجتماع پر مشتمل ہے۔ اس کا کچھ حصہ میں مرتب کر چکا ہوں۔

۹۔ نویں جلد

یہ جغرافیہ، فزکس، جیالوجی اور موسیقی سے بحث کرے گی۔

۱۰۔ دسویں جلد

یہ جلد علوم اسلامیہ کے ضمن میں تعارف عمومی کی حیثیت رکھتی ہے۔ اس کا موضوع علوم اسلامیہ کی اٹھان اور ارتقائی مراحل ہیں۔ یعنی تجربہ، نظریہ، مشاہدہ، تنقید کا پس منظر اور اسلوب، مسلمان علماء کے ہاں نقل کی دیانت، احتیاط، باریک بینی اور دیانت کی صفات میں ان کا یونانیوں اور لاطینیوں سے موازنہ، نیز مسلمان علماء کا یورپ اور دیگر انحائے عالم پر اثر۔

ان دس جلدوں کے بعد ایک عمومی اشاریہ شائع ہوگا۔ اور پھر اگر اللہ نے فرصت عمر عطا فرمائی تو ان شاء اللہ تمام علوم کے دور ثانی۔ یعنی ۲۳۰ھ سے گیارہویں صدی ہجری تک۔ پر قلم اٹھاؤں گا۔\*

مجھے اجازت دیجئے کہ اب، اجمالی طور پر، ان جلدوں میں موجود بعض ایسے نکات کا بھی ذکر کرتا چلوں جو ممکن ہے کہ علوم اسلامی کی تاریخ کے مطالعے میں نئی باتیں کہلانے کے مستحق ہوں۔

۱۔ پہلی جلد

اس جلد میں، ممکن ہے میری یہ وضاحت ایک نئی کوشش کہلا

\* پانچویں جلد کے بعد مصنف نے اس منصوبے میں عملاً کچھ تبدیلیاں آگئیں۔ چھٹی جلد ۱۹۶۸ء میں، ایک ہزار کے بجائے ۵۲۱ صفحات پر مشتمل شائع کی گئی اور اس کا موضوع صرف علم الفلک تک محدود کر دیا گیا۔ احکام النجوم اور آثار علویہ وغیرہ کو ساتویں جلد میں رکھا گیا جو ۱۹۶۹ء میں نکلی۔ آٹھویں جلد لغت نویسی پر ہے جو ۱۹۸۲ء میں طبع ہوئی۔ (مترجم)



سکے کہ دینی علوم کی تدوین پہلی صدی ہجری ہی سے شروع ہو جاتی ہے نیز اسلامی روایت میں اسناد کی اہمیت پر میری بحث -

## ۲ - دوسری جلد

میں نے ایک طویل مقدمے میں جاہلی شاعری اور اس کی روایت کے مستند ہونے کے مسئلے پر بحث کی ہے اور جاہلی و اسلامی شاعری کے مصادر کو مرتب کیا ہے۔ ان میں معلقات، مفضلیات، مجمہرات، اضمعیات، حماسہ کے عنوان سے مرتب ہوئے والی کتابیں، اور معانی، فضائل، مثالب، امالی، نوادر اور طبقات وغیرہ کی کتب شامل ہیں۔ میں نے شاعری کے مختلف نظریات کو موضوع بحث بناتے ہوئے سو سے زائد ایسے مصادر پر اعتماد کیا ہے جو یا تو اس سے قبل منظر عام پر آئے ہی نہیں یا ان سے استفادہ نہیں کیا گیا ہے۔ اس جلد میں تقریباً دو ہزار شعراء کے احوال اور ان کے کلام کا جائزہ شامل ہے۔

## ۳ - تیسری جلد

اس جلد میں میں نے پہلی بار مسلمانوں کے ہاں علم طب کے سلسلے میں یونانی، سریانی، قدیم فارسی اور ہندوستانی مصادر کو جمع کر دیا ہے اور اس کے بعد مسلمان اطباء کا جائزہ لیا ہے۔ اجنبی مصادر گناتے کے بعد مسلمان علماء کا جائزہ لینے کا یہی طریق کار باقی سب جلدوں میں جاری رکھا گیا ہے۔

اس جلد اور بعد میں آنے والی باقی جلدوں میں مندرجہ ذیل بنیادی اصول بیشتر کار فرما رہے ہیں جن کی وضاحت مقدمے میں کر دی گئی ہے۔

۱ - مسلمانوں کے ہاں دینی علوم ہی نہیں بلکہ طبیعی علوم کا آغاز بھی پہلی صدی ہجری میں ہو جاتا ہے۔ چنانچہ بہت سے محققین کا یہ خیال درست نہیں کہ ان علوم کا آغاز دوسری صدی ہجری کے اواخر میں جا کر ہوا۔

۲۔ ترجموں کا پہلا دور بھی پہلی صدی سے متعلق ہے نہ کہ دوسری صدی کے اواخر اور تیسری صدی کے اوائل سے، جیسا کہ بہت سے محققین تصور کرتے ہیں۔

۳۔ یونان کے بڑے بڑے علماء سے غلط طور پر منسوب کتابوں کی جھوٹی نسبت مسلمانوں کا کام نہیں جیسا کہ بہت سے معاصر علماء سمجھتے ہیں۔ کوئی ایسا محرک موجود ہی نہیں جو مسلمانوں کو یونانیوں کے ناموں کے پس پردہ روپوشی پر آمادہ کرتا۔ مسلمانوں نے تو ان کتب کو سچ مچ علمائے یونان کی کتابیں تصور کرتے ہوئے ان کا ترجمہ کر دیا۔

یہ تینوں اصول ماہرین کے ہاں موضوع بحث بنے رہے۔ بعض نے انہیں تسلیم کر لیا ہے، بعض کو تردد ہے اور بعض نے انہیں رد کر دیا ہے۔

#### ۴۔ چوتھی جلد

اس جلد میں سب سے اہم مسئلہ جو زیر بحث لایا گیا ہے دوسری صدی ہجری میں جابر بن حیان کے ہاتھوں علم کیمیا کی تاسیس کا مسئلہ ہے۔ ہم نے اس امر کا ثبوت فراہم کرنے کی کوشش کی ہے کہ جابر بن حیان ایک حقیقی شخصیت ہے نہ کہ ایک افسانوی کردار جیسا کہ کراوس (P. KRAUS) وغیرہ کے نظریات کی بنا پر بعض لوگ کہنے لگے ہیں۔ علم کیمیا پر وہ کتب جو جابر نے تالیف کیں، ایک ایسی عظیم علمی شخصیت کا پرتو لٹے ہوئے ہیں جس میں انسان ارسطو کا ثانی دیکھ سکتا ہے۔ جن کتب پر بطور مؤلف جابر کا نام درج ہے، ممکن نہیں کہ انہیں کیمیا کے ایک اسماعیلی مدرسے سے منسوب کر دیا جائے جس کے فرضی ارکان تیسری صدی کے اواسط سے چوتھی صدی کے اواسط تک کے عرصے میں زندہ رہے۔ تاریخ اسلام میں کسی ایسے مدرسے کے تصور کی طرف کہیں کوئی اشارہ نہیں ملتا۔

یہ مسئلہ بھی علماء کے زیر غور رہنے لگا ہے۔ بعض ماہرین نے انکار کے دلائل دئے بغیر ہی اس کا انکار کر دیا ہے اور بعض نے انکار میں احتیاط سے کام لینے کا تقاضا کیا ہے۔ اس نظریے کو رد کر دینے کی تحریک پلسنر (M. PLESSNER) کی طرف سے اٹھائی گئی۔ پلسنر کی کراوس سے بہت گہری دوستی ہے اور کراوس کو اس تصور کا سب سے بڑا نمائندہ سمجھا جاتا ہے کہ جابر بن حیان ایک افسانوی کردار ہے۔

اس سلسلے میں فرانسیسی عالم کورین (H. CORBIN) نے جو کراوس کے دوستوں اور حامیوں میں رہ چکے ہیں۔ آواز اٹھائی اور علی الاعلان کہا کہ ماہرین کو کراوس کا نظریہ ترک کر دینا چاہیئے نیز یہ بھی کہا کہ وہ „تاریخ التراث العربی“ کی چوتھی جلد میں شامل نظریات کو مکمل طور پر قبول کرتے ہیں۔ انہوں نے فرانسیسی قارئین کیلئے چوتھی جلد کے مشتملات کی تلخیص کا عزم بھی ظاہر کیا۔

#### ۵۔ پانچویں جلد

جیسا کہ عرض کر چکا ہوں، یہ جلد مسلمانوں کے ہاں ریاضیات کی تاریخ پر مشتمل ہے اور اس امر کی نشاندہی کرتی ہے کہ مسلمان بڑے اہم نتائج تک پہنچ چکے تھے۔ چنانچہ انہوں نے ایک مستقل علم کی حیثیت سے الجبرا کی بنیاد رکھی اور جبری مساوات کے حل کے مختلف طریقے معلوم کئے۔ مثلاً عددی حل [NUMERICAL SOLUTION] ہندسی حل [GEOMETRICAL SOLUTION] اور حل بطریق منحنيات [CURVILINEAL SOLUTION] اسی طرح انہوں نے چوتھے درجے کی مساوات کی تنظیم [CLASSIFICATION] اور حل تک رسائی حاصل کی۔ وہ کسی حد تک تفاضلی و تمامی حساب [DIFFERENTIAL & INTEGRAL CALCULUS] تک بھی پہنچ چکے تھے۔ انہوں نے علم المثلثات [TRIGONOMETRY] کی بنیاد بھی ایک مستقل علم کے طور

پر رکھی اور مثلثات کروہ [SPHERICAL TRIANGLES] کو دریافت کیا\*

## ۶۔ چھٹی جلد

جیسا کہ بیان ہوا اس جلد میں علم الفلک، احکام النجوم اور آثار علویہ شامل ہیں۔ ان میدانوں میں اہم نتائج سے بحث میں ایک آئندہ خطے میں کروں گا لہذا یہاں ان کے ذکر کی ضرورت نہیں۔ اس جلد میں کوئی چیز اگر یکسر نئی کہلانے کی مستحق ہے تو وہ تیسرا حصہ یعنی آثار علویہ کا حصہ ہے۔ یہ مؤلف پر اللہ کے احسانات میں سے ایک ہے کہ اسے اس علم کی تاریخ لکھنے کی توفیق ہوئی جس پر دور جدید کے لکھنے والوں نے سرے سے کچھ نہیں لکھا۔ میں نے یہ واضح کرنے کی کوشش کی ہے کہ مسلمان علماء نے آثار علویہ کے میدان میں کئی نظریات وضع کئے جن میں سے بعض، دور جدید کے نظریات سے کامل مطابقت رکھتے ہیں۔ میں یہ وضاحت ضروری سمجھتا ہوں کہ میں نے اپنے کام کے دوران واقفیت و انصاف پر قائم رہنے اور اس روش پر گام زن ہونے کی کوشش کی ہے جس کا اظہار بیرونی نے اپنے اس قول میں بڑی ہی خوبی سے کر دیا ہے۔

”میں نے وہی کیا ہے جو ہر انسان پر واجب ہے کہ اپنے فن میں کرے۔ یعنی اس فن میں جو لوگ اس سے پہلے ہو گزرے ہیں ان کے اجتہادات کو قبول کرے۔ اور اگر کچھ خلل پائے تو بے جھجک اس کی اصلاح کر دے۔ اور جو کچھ خود اسے سوجھے اسے اپنے بعد آنے والے متأخرین کیلئے بطور ایک یادداشت محفوظ کر جائے“ (القانون المسعودی ۱: ۵۳)

مسلمان علماء کے ساتھ میرے دینی تعلق سے مجھے یہ تحریک

\* اصطلاحات ریاضی کے سمجھنے میں جناب فضل احمد شمس نے میری مدد فرمائی۔ میں ان کا

نہیں ہوئی کہ میں علوم کی تاریخ میں ان کی کارکردگی کو بڑھا چڑھا کر بیان کروں۔ ہاں اس بات کی تحریک ضرور ہوئی ہے کہ میں ان کی مساعی اور دریافتوں کا سراغ لگاؤں اور ان کے اثبات میں خوشی محسوس کرتے ہوئے انہیں صرف ریکارڈ پر لے آؤں۔

بسا اوقات میں انہیں بیان کرنے یا پیش کرنے میں کماحقہ کامیاب نہیں ہو پاتا تھا اس کا سبب کبھی میرا عجز، کبھی میری تھکن اور کبھی میری عجلت ہوتی تھی۔ کیونکہ مجھے احساس تھا کہ جس کام کا بیڑا میں نے اٹھا لیا ہے اس کے پھیلاؤ کے مقابلے میں فرصت عمر بہت کم ہے چنانچہ میری مجبوری تھی کہ کسی ایک جلد پر طویل مدت صرف کر کے دوسری جلدوں کی حق تلفی نہ کروں۔ آخر میں یہ عرض کرنا چاہوں گا کہ ,, تاریخ التراث العربی " پر میرے کام اور اس دھن میں میرے شب و روز کا یہ ایک مختصر سا خلاصہ تھا۔ عین ممکن ہے کہ آپ نے اس کٹھن زندگی سے گہراہٹ محسوس کی ہو۔ لیکن میں اپنے باطن میں اس بات کا احساس پاتا ہوں کہ میں اللہ کے خوش نصیب ترین بندوں میں سے ہوں۔ وہ کہ جس سے میں امداد و توفیق کا طلبگار ہوں۔